

IL-HSIEB EWLIENI JEW FINI TA' L-ISTAT

HAFNA kienu u għadhom l-iżbalji dwar il-fini ta' l-Istat, iżda l-aqwa fosthom hu dak li jzomm u jagħmel l-Istat l-aħħar fini tal-bniedem. Il-qawwa kbira li biha hafna riedu jiċhdu u jxejnu s-setgħa u l-jedd ta' kul bniedem, għaġlthom jagħarfu biss is-setgħa u l-jedd tan-Nazzjon jew ta' l-Istat. Mela l-bniedem, skond il-fehma ta' dawn il-hafna, mhux hliet biċċa għodda ha'ja f'idejn l-Istat u dan hu l-imghallem li jhaddem din il-għodda kif irid hu għax hu koliox.

Izda ma tridx wisq biex tintebaħ bil-kobor ta' kruha ta' dan it-tagħlim għax jekk kull biċċa minn ġenem il-bniedem ma tistax tgħix u taħdem meta hi mifruda mill-bqija tal-ġisem, il-bniedem igħix u jaħdem għalih innifsu, ukoll meta hu mifrud mill-Istat. Kul bniedem għandu għalih innifsu l-persuna tiegħu, in-natura tiegħu, il-hajja u l-għaqda tiegħu nnifsu u minn l-Istat ma għandu xejn hliet biss il-harsien biex ikun jista' jtejjeb dejjem hajtu fuq din l-art. Dan hu, mela, il-hsieb ewlieni ta' l-Istat. jġigifieri li jagħmel il-ġid lil dawki li jgħaqqduh f'haġa waħda, u għalhekk il-Papa Piju XI, fil-20 ta' Diċembru, 1926, maqdar kemm felah it-tagħlim mhux Nisrani, li jzomm il-bniedem bhala biċċa għodda u l-Istat bhala tmiem jew fini, u l-Papa Piju XII fit-taħdita

li għamel nhar il-Milied li għadda (1945) qal li dan ix-xorta ta' Stat, fl-imghoddi, 'hammar id-dinja bid-dem, hassar il-għaqda bejn il-ġnus u kien ta' theddida bla ma taqta' ta' gwerra.'

L-Istat għandu jfittex żewġ hwejjeg: il-ħajja kwietta bejn dawk li jgħaqqudu f'wiehed u l-hidma fejjeda ta' bejniethom li mingħajrha l-Istat ma jstax iġhaddi 'l quddiem. Fi kliem ieħor l-Istat għandu jtejjeb dejjem aktar il-qagħda tal-bnedmin f'din l-art, u dan hu li jgħazlu mill-Knisja li l-aqwa biċċa xogħol tagħha hi, li ttejjeb dejjem aktar u tqaddes ir-ruħ ta' l-insara. U meta nġhidu 'l-qagħda tal-bnedmin' nifhmu l-beltin f'daqqa u mhux biss ta' dak jew ta' l-ieħor, għax l-Istat hu magħmul minn żewġ bċeġje li, għalkemm il-waħda m'hix l-oħra, ma jistgħux jinfirdu minn xulxin: il-bniedem wiehed wiehed u l-bnedmin kollha f'daqqa. Il-ġid li jmiss lil kulhadd f'daqqa jew Komuni jsir billi ttejjeb dejjem aktar il-ħajja, il-qawwa, il-għaqda u t-tkattir tal-beltin u mhux billi tgħakkes u teqred il-generazzjoni tal-lum għal dawk li jġu wara. B'daqshekk m'aħniex iġhaddu li l-Istat, xi drabi, ma jstax jitlob saġrificċji kbar minn għand dawk li jagħmlu sehem minnu. Bħalma rajna ma' tul il-gwerra, iżda dawn is-saġrificċji għandhom isiru darba fit-tant, meta jkun tabilhaqq meħtieġ, u, fl-istess waqt, meqjusin. Jekk isiru ta' sikwit u bla ebda qies, il-bniedem ma jibqagħlux għal fejn iġhaddu aktar f'din l-art u bil-jedd kollu jibda jixtieq il-ħajja tas-slavaġ.

Il-ġid komuni, imbagħad għandu jsir skond ma jixraq lill-bniedem, jigifieri skond ma titlob in-natura tal-bniedem, għax l-ewwel din, imbagħad l-Istat; għalhekk ukoll dan il-ġid m'għandux jġi maħnuq u f'għat gewwa l-ixxora tan-Nazzjon, iżda għandu jgħaddi t-trufijiet ta' l-art u l-baħar ukoll u jinxtered fil-għalqa li tmiss il-moħħ, il-qalb u s-sengħa skond ma jixraq lin-Nazzjon. Fl-aħħarnett, dan il-ġid għandu jkun taħt il-ġid l-ieħor tar-ruħ li ma jintemm qatt. Għalhekk l-Istat hu fid-dmir li jħalli 'l-Knisja hielsa fid-dmirijiet tagħha għax il-hsieb ewlieni tagħha hu li tqaddes u ssalva l-erwieħ.

Mela, fil-qosor, l-Istat u l-bniedem huma magħmulin wiehed għal l-ieħor u t-tnejn għandhom id-dmir li jgħinu wiehed lil l-ieħor; iżda l-bniedem mhux maħluq kollu kemm hu għall-Istat, imma biċċa minnu biss, u, jekk ikun meħtieġ, il-bniedem għandu jagħti haġtu wkoll għall-Istat, imma ruħu qatt, għax din hi kollha kemm hi t'Alla. Min-naħa l-oħra l-Istat hu kollu kemm hu magħmul għall-bniedem u għalhekk għandu jaqdi dejjem skond ma

titlob in-natura ta' bniedem. Mela s-setgħa ta' l-Istat ma tistax tkun bla qies għax il-bniedem għandu d-drittijiet tiegħu naturali li ebda setgħa ta' l-Istat ma tista' għalihom. Dan, minn dejjem, kien it-tagħlim nisrani bħalma jidher minn kliem San Pawl meta qal: *Non est potestate nisi a Deo* — m'hemmx setgħa li mhix gejjja mn'Alla.

Izda, sabiex l-Istat ikun jista' jirkeb u jxejjen id-drittijiet naturali tal-bniedem, jirraguna hekk u jgħid li kull dritt mingħajr is-setgħa li gġieghel mhix dritt, u għadarba llum l-Istat biss jista' jħares id-drittijiet biš-setgħa tiegħu. jigri li barra mill-Istat ma hemmx drittijiet oħra.

Imma li kull dritt jista' jkollu s-setgħa li gġieghel meta jkun meħtieġ, hadd mill-insara ma jicħdu; izda li din is-setgħa hi biċ-ċa mid-dritt innifsu u li mingħajrha ma jistax joqgħod, mhux minnu. Ara kemm hu hekk, id-dritt mhux haġ' oħra hliel is-setgħa morali li wiehed għandu għal xi haġa jew li jagħmel xi haġa, fil-waqt, skond it-tagħlim li semmejna fuq, din is-setgħa morali tiġi mibdula f'qawwa ta' l-idejn, tal-gisem, tal-bhejjem, u hekk dawk id-drittijiet li sa minn dejjem il-bnedmin kienu jħarsu lejhom bħala haġa qaddisa u li hadd ma jista' jiksirhom ma jibqgħux drittijiet aktar jekk ma jkunx hemm il-qawwa ta' l-idejn u ta' l-armi. U mbagħad jekk is-setgħa li gġieghel hi haġa waħda mad-dritt, għalfejn noqogħdu nitkellmu u nsemmu "drittijiet miksura, imxejna" u x'naf jien?! U d-dritt li wiehed għandu li ma jkunx miżmum bi bniedem hażin bla ma turi l hażen tiegħu, ma jigix fix-xejn ukoll u bla ebda htieġa? U jekk qabel is-setgħa ta' l-Istat ma kienx hemm setgħa oħra bil-bosta aqwa minnha, x'jis-wa l-Istat fih innifsu, meta dan kull x'hin u kif irid hu, ikun jista' jonqos mid-drittijiet tiegħu?

Mela, skond t-tagħlim nisrani, l-Istat ma jistax joħloq id-dmirijiet ta' haddiehor, izda biss jagħrafhom, iċarahom ihadd m-hom u jiddefendihom u; jekk jeħtieġ, bil-qawwa tal-gisem ukoll. Il-għajn waħdanija li minnha joħorgu d-drittijiet hi l-ligi eterna li minnha hareġ il-Kodiċi naturali qabel ma l-bnedmin harġu l-Kodiċijiet tagħhom. Id-drittijiet tal-bniedem ma tweldux ma' l-Istat, izda mal-bniedem innifsu. Jekk aħna nxejnu u neqirdu d-drittijiet tan-natura, nistgħu nqattgħu u nahaqu mhux biss il-Kodiċijiet internazzjonali, imma wkoll dak tan-nazzjonijiet kollha għax ma jibqa' fih ebda gmiel jew siwi.